




அல்லாஹ் நபி ஸல்லல்லாஹு அலைஹி வஸல்லம் அவர்களை மனிதர் களுக்கு வழிகாட்டுவதற்காக அனுப்பி வைத்தான். அத்தோடு நபி ஸல்லல்லாஹு அலைஹி வஸல்லம் அவர்களுக்கு அல்குர்ஆனையும் இறக்கிவைத்தான். அல்குர்ஆனின் போதனைகளை மக்களுக்கு எத்தி வைத்த முஹம்மத் நபி ஸல்லல்லாஹு அலைஹிவஸல்லம் அவர்களின் வாழ்க்கை முழு மனித சமூகத்துக்கும் முன்மாதிரியாக அமைந் துள்ளது. இவ் வாழ்க்கை முறை 'ஸுன்னா' என அழைக்கப்படுகின்றது.

இஸ்லாத்தின் அடிப்படை மூலாதாரங்களாக அல்குர்ஆனும் ஸுன்னாவும் காணப்படுகின்றன. அல்லாஹ்வின் விசேட ஞானத்துடன் தொடர்பு பட்டி ருப்பதால் அல்குர்ஆன் முதலாவது சட்ட மூலாதாரமாக ஏற்றுக்கொள்ளப் படுகின்றது. அல்குர்ஆனின் விளக்கமாகவும் நடைமுறையாகவும் ஸுன்னா அமைவதால் அது இரண்டாவது மூலாதாரமாக ஏற்றக்கொள்ளப்படுகின்றது.

ஹதீஸ் என்பது நபி ஸல்லல்லாஹு அலைஹிவஸல்லம் அவர்களின் சொல், செயல், அங்கீகாரம், பண்புகள், வர்ணனைகள் என்பவற்றைக் குறிக்கின்றது. அதாவது நபி ஸல்லல்லாஹு அலைஹிவஸல்லம் அவர்கள் சொன்னவை, செய்தவை, செய்யுமாறு ஏவியவை மற்றும் அவர்களது கட்டளைகள், கடிதங்கள், உடன்படிக்கைகள், அங்கீகாரங்கள் யாவும் ஹதீஸ்கள் எனப்படுகின்றன. ஹதீஸ், ஸுன்னா ஆகிய இரு சொற்களும் பொதுவாக ஹதீஸ் துறை அறிஞர்களால் ஒரே கருத்தில் பயன்படுத்தப்படுகின்றன.

அல்குர்ஆனுக்கு விளக்கமாகவே ஹதீஸ் அமைந்துள்ளது. ஹதீஸ் இல்லாமல் அல்குர்ஆனை விளங்க முடியாது. குர்ஆனில் சுருக்கமாக கூறப்பட்ட விடயங்களுக்கு விரிவான விளக்கம் ஹதீஸின் மூலமே கிடைக்கின்றது. அல்லாஹ் நபி ஸல்லல்லாஹு அலைஹிவஸல்லம் அவர்களுக்கு அல்குர்ஆனைக் கற்றுக்கொடுக்க வேண்டிய பொறுப்புடன் அனுப்பிவைத்தான். அதனால் அல்குர்ஆனின் நடைமுறை வடிவமாக ஹதீஸ் காணப்படுகிறது. ஆகவே, ஸஹீஹான ஹதீஸ் ஒருபோதும் அல்குர்ஆனுக்கு மாற்றமாக அமையாது.

நபி ஸல்லல்லாஹு அலைஹிவஸல்லம் அவர்களது காலத்தில் ஸஹாபாக்கள் மனனமிடுவதன் மூலம் நபி ஸல்லல்லாஹு அலைஹிவஸல்லம் அவர்களது ஹதீஸ்களைப் பாதுகாத்து வந்தனர். ஸஹாபாக்களில் ஆயிஷா ரலியல்லாஹு அன்ஹா, இப்னு உமர் ரலியல்லாஹு அன்ஹு, அபூ ஹுரைரா ரலியல்லாஹு அன்ஹு என்போர் ஹதீஸ் துறையில் சிறப்புற்று விளங்கினர். இதன் பின்னர் பிற்காலத்தில் தோன்றிய அறிஞர்களினால் ஹதீஸ்கள் நூலுருவில் தொகுக்கப்பட்டன. அவற்றுள் அஸ்ஸிஹாஹுஸ் ஸித்தா என வழங்கப்படும் 6 ஹதீஸ் கிரந்தங்கள் மிக முக்கியமானவையாகும்.

அல்குர்ஆனும் ஸுன்னாவும் ஹதீஸின் முக்கியத்துவத்தை வலியுறுத்திக் கூறுகின்றன. அல்குர்ஆனில் அல்லாஹ் பின்வருமாறு குறிப்பிடுகின்றான்.

‘ரஸூல் உங்களிடம் கொண்டு வந்தவற்றை ஏற்றுக்கொள்ளுங்கள் அவர் தடுத்தவற்றைத் தவிர்ந்துகொள்ளுங்கள்’ மற்றும்மொறு இடத்தில் ‘அல்லாஹ் வின் தூதரிடத்தில் உங்களுக்கு அழகிய முன்மாதிரி இருக்கின்றது’ (33:21). இவ்வாறு அல்குர்ஆன் ஸுன்னாவின் முக்கியத்துவத்தை குறிப்பிடுகின்றன.

அதேபோன்று ‘நான் உங்கள் மத்தியில் இரண்டு விடயங்களை விட்டுச் செல்கின்றேன். அவையிரண்டையும் பின்பற்றும் காலமெல்லாம் நீங்கள்

வழிதவற மாட்டீர்கள் ஒன்று அல்லாஹ்வின் வேதம். அடுத்தது எனது வழிமுறை' (முவத்தா) எனவும் நபி ஸல்லல்லாஹு அலைஹிவஸல்லம் அவர்கள் கூறினார்கள்.

எனவே ஹதீஸ்களைக் கற்பதும் பின்பற்றுவதும் அதனைப் பாது காப்பதும் போதிப்பதும் எமது கடமையாகும். இப்போது நாங்கள் சில ஹதீஸ்களை நோக்குவோம்.

ஹதீஸ் 1

عَنْ أَبِي هُرَيْرَةَ رَضِيَ اللَّهُ عَنْهُ قَالَ، قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:
”إِنَّ اللَّهَ لَا يَنْظُرُ إِلَى صُورِكُمْ وَأَمْوَالِكُمْ وَلَكِنْ يَنْظُرُ
إِلَى قُلُوبِكُمْ وَأَعْمَالِكُمْ“ (متفق عليه)

நபி ஸல்லல்லாஹு அலைஹிவஸல்லம் அவர்கள் கூறியதாக அபூ ஹுரைரா ரலியல்லாஹு அன்ஹு அவர்கள் அறிவிக்கின்றார்கள் நிச்சயமாக அல்லாஹுத்தஆலா உங்கள் தோற்றங்களையோ, செல்வங்களையோ பார்க்க மாட்டான் எனினும் உங்கள் உள்ளங்களையும் செயல்களையுமே பார்க்கின்றான்'. (முஸ்லிம்)

ஹதீஸ் 2

عَنْ أَبِي مُوسَى الْأَشْعَرِيِّ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ
عَلَيْهِ وَسَلَّمَ: ”أَطْعِمُوا الْجَائِعَ، وَعَوِّدُوا الْمَرِيضَ، وَفُكُّوا الْعَانِي“
(رواه البخاري)

நபி ஸல்லல்லாஹு அலைஹிவஸல்லம் அவர்கள் கூறியதாக அபூ மூஸா ரலியல்லாஹு அன்ஹு அவர்கள் அறிவிக்கின்றார்கள் 'நோயாளியை நோய் விசாரியுங்கள். பசித்தவருக்கு உணவளியுங்கள். கைதியின் விடுதலைக்கு உதவுங்கள்'. (புகாரி)

ஹதீஸ் 3

عَنْ أَبِي هُرَيْرَةَ رَضِيَ اللَّهُ عَنْهُ قَالَ، قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:
”وَالَّذِي نَفْسِي بِيَدِهِ لَا تَدْخُلُوا الْجَنَّةَ حَتَّى تَتُومِنُوا ، وَلَا تَتُومِنُوا
حَتَّى تَحَابُّوا ، أَوَّلَا أَدُلُّكُمْ عَلَى شَيْءٍ إِذَا فَعَلْتُمُوهُ تَحَابَبْتُمْ ؟
أَفْشُوا السَّلَامَ بَيْنَكُمْ“ . (رواه مسلم)

நபி ஸல்லல்லாஹு அலைஹிவஸல்லம் அவர்கள் கூறியதாக அபு மூஸா ரலியல்லாஹு அன்ஹு அவர்கள் அறிவிக்கின்றார்கள். ‘நீங்கள் ஈமான் கொள்ளும் வரை சுவர்க்கத்தில் நுழைய மாட்டீர்கள். நீங்கள் ஒருவருக்கு ஒருவர் அன்பு கொள்ளும் வரை ஈமான் கொள்ள மாட்டீர்கள். நீங்கள் ஒரு விஷயத்தை செய்தால் உங்களுக்கு மத்தியில் அன்பு ஏற்பட்டுவிடும் அதை நான் உங்களுக்குக் கூறவா? எனக் கேட்டுவிட்டு ‘உங்களுக்கு மத்தியில் ஸலாத்தைப் பரப்புங்கள்’ என்று கூறினார்கள். (முஸ்லிம்)

ஹதீஸ் 4

عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ:
قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:
”وَإِنَّ الْكَذِبَ يَهْدِي إِلَى الْفُجُورِ وَإِنَّ الْفُجُورَ يَهْدِي إِلَى النَّارِ
وَإِنَّ الرَّجُلَ لَيَكْذِبُ حَتَّى يُكْتَبَ عِنْدَ اللَّهِ كَذَّابًا“ [البخاري]

நபி ஸல்லல்லாஹு அலைஹிவஸல்லம் அவர்கள் கூறியதாக இப்னு மஸ்ஊத் ரலியல்லாஹு அன்ஹு அவர்கள் அறிவிக்கின்றார்கள் ‘நிச்சயமாக பொய் பாவத்தின் பக்கம் வழிகாட்டும் பாவம் நரகத்தின் பக்கம் வழிகாட்டும். ஒருவர் அதிகம் பொய் உரைப்பவராக இருந்தால் அவர் அல்லாஹ்விடத்தில் பொய்யர் என எழுதப்படுவார்’. (புகாரி, முஸ்லிம்)

பயிற்சி

சரி பிழை கூறுக.

1. அல்ஹதீஸ் இஸ்லாத்தின் முதலாவது சட்டமூலாதாரமாகும். ()
2. அஸ் ஸிஹாஹுஸ் ஸித்தா என்பது அல்குர்ஆன் விளக்கவுரை நூலாகும். ()
3. நபி ஸல்லல்லாஹு அலைஹி வஸல்லம் அவர்களின் வாழ்க்கை முறை ஸுன்னா என அழைக்கப்படும் ()
4. ஹதீஸ், ஸுன்னா என்பது இருவேறுபட்ட சொற்களாகும். ()
5. ஹதீஸிற்கு விளக்கமாக அல்குர்ஆன் அமைந்துள்ளது. ()
6. ஆயிஷா (ரழி) அவர்கள் ஹதீஸ்களை நூருவில் தொகுத்தார்கள் ()
7. இப்னு உமர் (ரழி) அவர்கள் ஹதீஸ்களை மனனம் செய்தவருள் முக்கியமானவராவார். ()
8. அல்லாஹ் மனிதர்களின் உள்ளங்களையே பார்க்கிறான். ()

செயற்பாடு

நீங்கள் கற்ற ஹதீஸ்களையும், அவற்றின் பொருள்களையும் பிரிஸ்டல் அட்டையில் எழுதி வகுப்பறையில் காட்சிப்படுத்துக.